

४ — मोद मयी अमां :

अई सखी ! हीय शोभा त निहारि । प्रेम में गद्गद् थी,  
पुलकित अंगनि सां, रुध कंठ सां बचनि खे छाती अ सां लाए,  
श्री राम जी अमां देवी सुमित्रा सां मिठा बोल थी बोले । जणु  
हर्ष हुल्लास जा खजाना थी खोले । झूले थी सुखनि हिंडोले !

मिठी भेण ! अलाए कदहीं सदरिड़ो दींहं थींदी जो चारई  
भायड़ा डगि मगि चालि सां रुणिक झुणिक कंदा हिन भाग भरे  
आंगन में सुखनि जो मीहु वसाईदा ? सुन्दर मुखुड़ो, नंढ़िड़ा नंढ़िड़ा  
भूषण, मन भावंदा सुहावंदा वस्त्र पहिरे मायडुनि जे प्यासी नेणनि  
खे छबि अमृत जा दुक पियारींदो ? भाग भरियूं मायड़ियूं कखिड़ा  
छिनदियूं, पाणी घोरे पियंदियूं, प्राण निछावर कंदियूं, बलहार बलहार  
थींदियूं ! छा भेण मां बि उन भाग भरियुनि मायड़ियुनि में हूंदियसि  
न ?

सखी ! मूं खे सचु बुधाइ त मां उन सुख जे लाइकु आहियां ?  
बारिड़ा किलिकारियूं दींदो झुकी झुकी खादिड़ीअ ते हथिड़ो रखी  
निहारींदो, डोड़ी डोड़ी अची भाकिड़ियूं पाईदा । अमां अमां चई  
कन में गाल्हियूं बुधाईदा । भाकुर पाए खिलंदा मिलंदा । जड़

चेतन जो मनु खसींदा । चितवन सां चरियो कंदा । मणियुनि जे  
खंभनि में पंहिजो पाछो दिसी डिजदां भजंदा भाव में भरींदा शोभा  
जा प्याला आंगन में छलिकाईदा । पंहिजे बाल विनोदनि सां मिठी  
मिठी लीला जी चांदनी कदहीं चमकाईदा ? पीउ जे पुंजनि जो  
सागरु उमिड़ाए घर घर में रस जे आनंद जी बोदि कंदा । जे  
के भाग भरिया पंहिजे नेणनि सां इहो लाभु लुटींदा से देव मुनियुनि जा  
वन्दनीय कींअ न थींदा ।

जदहीं जानिब बचिड़ा तोतिरा तोतिरा अधगाबिड़ा बितिड़ा बोल  
बोलींदा उन्हीअ महल मां पंहिजे जीवन जन्म जो फलु पेटु भरे पाईदंसि ।  
पती महाराज जे पुण्यनि खे साराहींदसि जंहिजे सम्बंध सां असां खे  
ही अलभु लाभु प्राप्त थियो आहे । कींअ भेण सुमित्रा ! भरत, राम,  
रिपुसुदन ऐं तुंहिजे लाल लखण जे चरित्र रूप नदी अ में हर हर दुबियूं  
दींदा उहे कलियुग में भी त्रेता जा अवध वासी सदिबा । भेण । तुलसी  
अ जहिड़ा संत बि इहा साख था दियनि ।